



L-GĦOTI TAS-SETGĦA LILL-INTRAPRENDITURI SOĊJALI
GĦALL-INNOVAZZJONI, IT-TKABBIR INKLUŻIV U L-IMPJIEGI

DIKJARAZZJONI TA' STRASBURGU

Wara li ltaqgħu u hadmu flimkien fi Strasburgu fis-16 u s-17 ta' Jannar 2014, 'il fuq minn 2 000 intraprenditur soċjali u sostenitur tal-intrapriża soċjali, li jirrapprezentaw id-diversità wiesgħa tal-ekonomija soċjali, affermaw il-fehma tagħhom li l-intrapriži soċjali għandhom jaqdu rwol akbar fl-Ewropa tal-ġejjieni, u identifikaw ideat u azzjonijiet ġodda biex jilliberaw il-potenzjal tagħhom għal tkabbir intelliġenti, sostenibbli u inklużiv.

IL-KONTRIBUT TAL-INTRAPRIŻA SOĊJALI GĦALL-EWROPA

Jeħtieġ li l-mudell ekonomiku u soċjali tal-Ewropa jissawwar mill-ġdid. Neħtieġu tkabbir li hu iżjed ġust, iżjed ekoloġiku u msejjes fuq il-komunitajiet lokali. Neħtieġu mudell li jikkunsidra lill-koeżjoni soċjali bħala sors ġenwin ta' ġid komuni.

L-intrapriži soċjali huma rikonoxxuti bħala xprun għall-koeżjoni soċjali u ekonomika fl-Ewropa, peress li jikkontribwixxu għall-ħolqien ta' ekonomija soċjali tas-suq ta' natura pluralistika u reżiljenti. Filwaqt li jibbażaw fuq l-aspetti pożittivi ta' tradizzjoni twila ta' ekonomija soċjali, l-intraprendituri soċjali jixprunaw ukoll it-tibdil, billi joħolqu soluzzjonijiet innovattivi li jindirizzaw l-isfidi l-kbar li niffaċċjaw illum il-ġurnata. Huma jaġixxu fl-interess ġenerali, u joħolqu l-impjiegi, jipprovdu prodotti u servizzi innovattivi u jippromovu ekonomija iżjed sostenibbli. Huma bbażati fuq valuri ta' solidarjetà u l-għoti tas-setgħa, u joħolqu opportunitajiet u tama għall-ġejjieni.

L-intrapriži soċjali għandhom għamliet u daqsijiet differenti, b'forom legali li jvarjaw madwar l-Ewropa. Kif jingħad fl-Inizjattiva ta' Negozju Soċjali tal-Kummissjoni (SBI – Social Business Initiative¹), huma lkoll għandhom il-karatteristiċi komuni li ġejjin:

- l-introjtu tagħhom jiġi min-negozju;
- ir-raġuni għall-attività kummerċjali tagħhom hija li jaqdu għan soċjali għall-ġid komuni, spiss fil-forma ta' livell għoli ta' innovazzjoni soċjali;
- il-profitti huma fil-biċċa l-kbira tagħhom investiti mill-ġdid bil-ħsieb li jinkiseb dan l-għan soċjali;
- jappartjenu jew huma organizzati b'mod li jirriflettu l-missjoni tagħhom, bl-użu ta' tmexxija demokratika jew prinċipji partecipattivi, jew billi jiffukaw fuq il-ġustizzja soċjali.

L-intrapriži soċjali joffru mudell ta' negozju għas-seklu 21 li jikseb bilanċ bejn il-ħtigijiet finanzjarji, soċjali, kulturali u ambjentali. L-intraprendituri jippromovu u jaħdmu favur it-tibdil, bħala individwi u gruppi li għandhom għal qalbhom u jħabirku bis-sħiħ biex itejbu ħajjet in-nies u l-komunitajiet.

L-intrapriži soċjali jaħdmu tajjeb ħafna u huma effettivi. Ma teżisti l-ebda parti tal-Ewropa li ma tibbenefikax mill-intraprenditorija soċjali. F'dan iż-żmien ta' kriżi ekonomika u fid-dawl tal-isfidi ta' popolazzjoni li qed tixjieħ, il-qgħad fost iż-żgħażaġħ, it-tibdil fil-klima u ż-żieda fl-inugwaljanzi, l-Ewropa teħtieġ għadd akbar ta' intrapriži soċjali.

¹

http://ec.europa.eu/internal_market/social_business/index_en.htm

TALBA FAVUR AZZJONI LI TAGĦMEL L-AĦJAR UŻU MILL-POTENZJAL TAL-INTRAPRIŻA SOĠJALI

Il-gvernijiet u l-korpi pubbliċi bdew jirrikonoxxu r-rwol tal-intraprenditorija soċjali. Qed jittieħdu passi f'bosta Stati Membri u reġjuni biex jithegġeg it-tkabbir tal-intrapriži soċjali. Fil-livell tal-UE, l-SBI għamlet pass 'il quddiem meta ppromoviet ekosistemi għall-intrapriži soċjali, iżda jeħtieġ li nżommu l-istess ritmu. Għalhekk,

1. *Jeħtieġ li l-UE timplimenta l-azzjonijiet kollha stabbiliti fl-SBI. Għandha tiżviluppa t-tieni fażi tal-SBI li twessa' l-ambitu tal-inizjattiva u ssaħħaħ is-sħubija tagħha mal-Istati Membri, l-awtoritajiet reġjonali u lokali, l-organizzazzjonijiet tas-soċjetà ċivili u atturi ewlenin fl-ekosistema.*
2. *Jeħtieġ li l-Kumitat Ekonomiku u Soċjali Ewropew, il-Kummissjoni Ewropea li jmiss (bi struttura fi ħdanha apposta għal dan il-għan) u l-Parlament Ewropew li jmiss jieħdu totalment f'idejhom l-azzjonijiet suġġeriti fi Starsburgu u jimplimentawhom.*
3. *Jeħtieġ ikun hemm impenn iżjed sod fil-livell tal-UE, u dak nazzjonali, reġjonali u lokali fil-konfront tal-komunità tal-intrapriża soċjali sabiex joħolqu bejniethom politiki ġodda li jappoġġjaw lill-intrapriża soċjali, adattati għall-kuntest lokali.*
4. *Il-Kummissjoni għandha tiżgura li l-impenn tagħha li toħloq ekosistema għall-intrapriża soċjali tiġi integrata fil-politiki tagħha.*
5. *Bi sħab mas-settur tal-intrapriża soċjali, l-Istati Membri u l-awtoritajiet reġjonali u lokali għandhom jappoġġjaw bis-sħiħ it-tkabbir tal-intrapriži soċjali u jgħinuhom isaħħu l-kapaċità tagħhom, pereżempju permezz ta' oqfsa legali, aċċess għall-finanzjament, appoġġ għall-bidu ta' negozju u għall-iżvilupp, taħriġ u edukazzjoni, u akkwist pubbliku.*
6. *L-istituzzjonijiet Ewropej u l-Istati Membri għandhom isaħħu r-rwol tal-intrapriži soċjali fir-riformi strutturali maħsuba biex noħorġu mill-kriżi, b'mod partikolari fejn l-ekonomija soċjali hija inqas żviluppata.*
7. *Jeħtieġ li l-Kummissjoni, l-Istati Membri u r-reġjuni jagħtu spinta lill-kooperazzjoni bejn l-intrapriži soċjali li jinsabu fuq naħat differenti tal-fruntieri u l-konfini, bil-għan li jaqsmu l-għarfien u l-prattika. Bl-istess mod, l-awtoritajiet pubbliċi kollha għandhom jikkooperaw b'mod iżjed effettiv bejniethom u jsaħħu l-kapaċità tagħhom li jappoġġjaw it-tkabbir tal-intrapriża soċjali.*
8. *L-atturi pubbliċi u privati għandhom jiżviluppaw firxa sħiħa ta' strumenti finanzjarji u intermedjarji adatti li jappoġġjaw lill-intrapriži soċjali matul iċ-ċiklu tal-ħajja tagħhom.*
9. *L-intrapriża soċjali għad għandha bżonn ta' aktar ricerka u ġbir ta' statistika fil-livell nazzjonali għal komprensjoni, rikonoxximent u viżibbiltà aħjar tas-settur, kemm fost dawk responsabbli għat-tfassil tal-politika kif ukoll għall-pubbliku inġenerali.*
10. *F'din l-Ewropa ġdida, jeħtieġ li l-atturi kollha jikkunsidraw it-tkabbir u l-ħolqien tal-valur minn perspettiva usa', billi jinkludu l-indikaturi soċjali u jagħtu xhieda ta' impatt soċjali pożittiv meta jkunu qed jirrapportaw dwar il-progress soċjali u ekonomiku.*